

افغانستان آزاد – آزاد افغانستان

AA-AA

چو کشور نېاشد تن من مېباد بدین بوم و بر زنده یک تن مېباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Literary-Cultural

ادبی - فرهنگی

ژوزف ستالین (۱۹۵۰)

ژباړه: فرهاد ویاړ

۲۴ اپریل ۲۰۱۸

د ژبپوهنې مسئلې (د ژبپوهنې د مسئلو په اړه د مارکسیزم لید) (۲)

پوښتنه: آیا دا سمه ده چې ژبه تل طبقاتي وه او طبقاتي ده او د ټولنې لپاره داسې یوه واحده او مشترکه ژبه چې غیر طبقاتي وي او د ټولو خلکو لپاره ګډه ژبه وګڼل شي، شتون نلري؟

خواب: نه، دا سمه نه ده.

په دې مسئلې پوهیدل کوم ستونزمن کار نه دی چې په هغو ټولنو کې چې طبقات نه وي، هلته له طبقاتي ژبې غوندې له یوې مسئلې وغږیږو. د لومړني کمون په طایفه ای ټولنه کې طبقات موجود نه وو او د همدې لپاره طبقاتي ژبې هم شتون نه درلود. د ټولې ټولنې، ژبه واحده او مشترکه وه. د لومړني کمون په ګډون، د ټولو انساني ټولنو لپاره د طبقې له مفهوم څخه کار اخیستنه، د کلیماتو سره هغه لویه ده چې ردولو ته یې اړتیا نشته. دا به ډیر ساده توب وي چې وغواړو د کلیمو سره د لوبې له لارې د طبقې مفهوم د ژبې په ګډون پر هر څه وتیو. له طایفه ای ژبو څخه قبیلې ژبو ته، له قبیلې ژبو څخه د ملتونو ژبو ته او له ملتونو ژبو څخه د ملتونو ژبو پورې د ژبې وروستي پرمختیا، د پرمختیا په هره کچه کې د هرې ټولنې خلکو ته د اړیکو د وسیلې په توګه په مساوي ډول خدمت کړی، بې له دې چې د هغوی ټولنیز وضعیت په پام کې ولري.

زما موخه دلته د مریټوب پېر یا د منځني پېر له امپراتوریانو څخه نه دی. په دې پېر کې د کورش او اسکندر او سزار او شارلماني امپراتوریانو ځان ته کوم اقتصادي بنسټ نه درلود او پوځ یې بې ثباته او اداري سازمانونه یې هم لښمېاله وو. په دې امپراتوریانو کې واحده او ګډه ژبه چې ټول خلک ورباندې پوه شي، شتون نه درلود. دا امپراتورۍ، د قبیلو او ملتونو هغه ګډوله وه چې هرې امپراتورۍ یې ځانګړې ژبه او د ژوند خاص چلند درلود. نو، زما موخه دلته دا امپراتوریانې او یا ورته نور نظامونه نه دي، بلکې هغه قبیلې او ملتونه زما موخه جوړوي چې د دې امپراتوریانو په منځ کې او یا د هغوی د یوې برخې په توګه یې خپل اقتصادي بنسټونه او ځانګړی لرغونی ژبه درلوده. تاریخ مونږ ته وایي چې د دې قبیلو او ملتونو ژبې طبقاتي ژبې نه وې او د دې قبیلو او ملتونو ټول اړوند خلک په دې ژبو پوهیدل.

د دې ژبو تر څنگ، البته چې گړدودونه او مورنۍ ژبې هم موجودې وي چې د قبيلو او ملتونو د واحدې او مشترکې ژبې تر واکمنۍ لاندې وې او دې مشترکې ژبې، گړدودونه او مورنۍ ژبې تر خپل ايل لاندې راوستلې. وروسته، د پانگوالۍ د راڅرگندېدو او د فنودالۍ سيستم د نابودۍ او د ملي بازارونو د پيدايښت سره، دا منفرد او بېلابېل ملتونه په واحدو ملتونو بدل شول او همدا ډول د ملتونو ژبې د ملتونو ژبو ته واوښتې. تاريخ ښکاره کوي چې ملي ژبې طبقاتي ژبې نه وې، بلکې مشترکې ژبې وې، هغه ژبې وې چې د ملتونو ټول وگړي ورباندې پوهېدل او د ملت د واحدې ژبې په توگه گڼل کېدې.

پورته وويل شول چې ژبه د خلکو د اړيکو د وسيلې په توگه، د يوې ټولنې ټولو طبقاتو ته په مساوي ډول خدمت کوي او په دې ډول د طبقاتو په وړاندې بې پری ده. خو خلک، بېلابېلې ټولنيزې ډلې او طبقات د ژبې په وړاندې بې پری چلند نه لري. دوی کوښښ کوي د خپلو گټو لپاره ژبه وکاروي، خپله ځانگړې صنفې ژبه، خپل ځانگړي اصطلاحات او ځانگړی عبارتونه پر مشترکې ژبې وتپي. د شتمنو طبقاتو لورپورې ډلگۍ چې له خلکو يې ځانونه بېل کړي او له خلکو کرکه لري، په ځانگړې توگه اعيان اشراف او د بورژوازي لورپورې ډلگۍ هڅه کوي د ژبې په برخه کې ځانونه له خلکو جلا کړي. «طبقاتي» گړدودونه، ځانگړي اصطلاحات او د لورۍ پورې ټولنې «ژبه»، هغه څه دي چې د دوی په وسيله رامېنځته شوي دي. دا گړدودونه او ځانگړي اصطلاحات اکثراً په ناسم ډول په ادبياتو کې د ژبې په توگه پېژندل کېږي او په دې ډول د «اشرافيت ژبه» يا د «بورژوازي ژبه» له «پرولتاريایي ژبې» يا د «دهقاني ژبې» څخه توپيروي. همدا دی چې په ډير حيرانيا سره ليدل کېږي چې زموږ ځينې ملگري دې پايلې ته رسېږي چې ملي ژبه يوه افسانه او وهم دی او په حقيقت کې څه شته هغه طبقاتي ژبه ده.

زما په اند، دا پايله ډيره غلطه ده. آيا دا گړدودونه او ځانگړي اصطلاحات، ژبه کيدای شي؟ ښکاره ده چې نه! کيدای نشي ځکه چې: لومړی، دا گړدودونه او ځانگړي اصطلاحات خپل گرامري سيستم او اساسي لغوي زيرمه نه لري، دا دواړه د ملي ژبې څخه پوروي. دويم، د دې گړدودونو او ځانگړي اصطلاحاتو ساحه ډير محدوده ده او دا وخت يوازې د معينې طبقې اعياني برخې کې کارول کېږي او د ټولنې د ټولو خلکو لپاره د اړيکو د اېزار په توگه وړ نه ده. نو بيا دا گړدودونه او د يو صنف ځانگړي اصطلاحات له ځانه څه لري؟ دا د ځانگړو کليمو هغه ټولگه ده چې د اشرافيت او د بورژوازي د اعياني برخې ذوق منعکسوي؛ يو شمير اصطلاحات او عبارات دي چې توپير يې په ننگه توب او شاندارتيا کېږي او د ملي ژبې د «زېرو» اصطلاحاتو او عبارتو څخه ځان پاکوي؛ او بالاخره يو شمير بهرنۍ کليمې دي. خو خپل بنسټونه، ډيری اکثرېته کليمې او گرامري سيستم له ملي مشترکې ژبې پوروي. گړدودونه او د يو صنف ځانگړي اصطلاحات د همدې لپاره د مشترکې ملي ژبې ځانگړي دي، چې د ژبني خپلواکۍ څخه بې برخې او محکوم په انحطاط دي. دا باور درلودل چې گړدودونه او د يو صنف خاص اصطلاحات کيدای شي په يوې خپلواکې ژبې بدل شي او د دې وړتيا پيدا کړي چې ملي ژبه ځنډۍ ته او د هغه ځای ونيسي، د تاريخي ليد هيرول او د مارکسيستي دريځ د پريښودولو په مانا ده.

ځينې د مارکس د «سپېڅلي ماکس» ليکنې څخه نقلوي چې مارکس وايي بورژوازي «خپله ژبه» لري او دا ژبه د «بورژوازي محصول ده» چې له سوداگريزه روح څخه ډکه ده. يو شمير ملگري دا عبارت رانقلوي چې دا عقیده ثابت کړي چې مارکس د ژبې پر «طبقاتي ځانگړتيا» باور درلود او واحد ملي ژبه يې ردوله. که چېرې دا ملگري منصف وي نو دوی بايد د مارکس د همدې مقالې يوه بله برخه رانقل کړی وې چې هلته مارکس د ملي ژبو د رامېنځته کيدو پر لارو غږيږي، او وايي چې «د اقتصادي او سياسي تمرکز په پايله کې بېلابېل گړدودونه په واحد ملي ژبه کې راغونډ شول».

مارکس، په پایله کې، د ژبې د عالي بڼې په توګه پر واحدې ملي ژبې باور درلود چې ګرډودونه د ژبې د ادنی بڼې په توګه تر ایل لاندې راولي.

دا د بورژوازي ژبه چې مارکس وايي «د بورژوازي محصول ده» څه کيدای شي؟ آیا مارکس دا ژبه هغه ملي ژبه ګڼله چې خپل خاص ژبني جوړښت لري؟ آیا هغه دا همداسې يوه ژبه ګڼله؟ ښکاره ده چې نه! مارکس يوازې غوښتل ووايي چې بورژوازي، واحده ملي ژبه د خپلې خاصې صنفې سوداګريزې ژبې سره ګډه کړی، چې بورژوازي په بله وينا خپل خاص سوداګريز صنفې اصطلاحات لري.

نو څرګندېږي چې دې ملګرو د مارکس خبرې تحريف کړی دي. د دې تحريف لامل دا دی چې دوی له مارکس څخه د يو مارکسيست په توګه نه بلکې د يو مټکور (دګماتيسټ) په توګه خبره رانقل کړی، بې له دې چې د موضوع په منځپانګه کې پلټنه وکړي.

«په انگلستان کې د کارګري طبقې وضعيت» تر عنوان لاندې د انگلس ليکنه هغه بله سرچينه ده چې د سند په توګه راخيستل کېږي. انگلس ليکي چې په بریتانیا کې «...کارګره طبقه ورو ورو د انگلستان له بورژوازي څخه په يو جلا ملت بدلېږي» او «کارګران له بورژوازي څخه په جلا ګرډود خبرې کوي، بيل اند او نصب العین لري، دودونه او اخلاقي آرونه يې توپير لري، همدا ډول د دين او سياست په اړه يې دريځ هم د بورژوازي سره توپير لري.» ځينې ملګري له دې مقالې داسې استنباط کوي چې ګواکې انگلس د عامې ملي ژبې اړتيا ردوي او د ژبې پر «طبقاتي ځانګړتيا» باور لري. سمه ده، انگلس دلته د ګرډودونو څخه غږېږي نه له ژبو څخه؛ د دې بشپړ پوهېدنې سره چې ګرډودونه د ژبې د ځانګړو په توګه د ملي ژبې ځای نيولی نشي. خو څنګه چې ښکاري دا ملګري د ژبې او ګرډود تر منځ د شته توپير سره کومه ليوالتيا نلري.

ښکاره ده چې دا نقل قول د پورتنۍ ادعا لپاره وړ نه دی. ځکه انگلس دلته له «طبقاتي ژبې» نه غږېږي، بلکې د طبقاتي فکر، نصب العین، دودونو، اخلاقي معيارونو، ديني دريځ او سياست څخه خبرې کوي. دا په بشپړ توګه سمه خبره ده چې د بورژوازي او پرولتاريا فکرونه، نصب العینونه، دودونه، اخلاقي آرونه، ديني او سياسي دريځ د يو بل مخالف دي. خو دا توپيرونه د واحدې ملي ژبې او د ژبې «طبقاتي ځانګړتيا» سره څه تړاو لري؟ آیا په ټولنه کې د طبقاتي تضاد شتون کولای شي د ژبې «طبقاتي ځانګړتيا» د ادعا په ملاتړ او د واحدې او ملي ژبې د اړتيا د ردولو لپاره کارنده تمام شي؟ مارکسيزم سره له دې چې په ټولنه کې پر طبقاتي تضادونو کلکه باور لري، خو سره د دې ګډه ژبه د يو ملت د جوړېدنې يو بنسټيزه ځانګړنه ګڼي. آیا ملګري دا مارکسيستي تيز قبليوي؟

د لافارګ څخه هم نقل قول کېږي او ويل کېږي چې هغه په خپلې رسالې کې («فرانسوي ژبه: د انقلاب مخکې او وروسته») د ژبې «طبقاتي ځانګړتيا» منلی او د ټولو خلکو لپاره يې د مشترکې ملي ژبې اړتيا رد کړی ده. دا سمه نه ده. لافارګ په حقيقت کې د «اشرافيانو» يا د «نجيبانو ژبې» او د هغوی د بيلابيلو ډلګيو له «خاصو صنفې اصطلاحاتو» خبره کوي. خو دا ملګري هېږي چې لافارګ چې د ژبې او د خاصو اصطلاحاتو د توپير سره ليوالتيا نه درلوده، يوځای کې ګرډودونه «ساختمنې ژبې» او بل ځای يې «خاص صنفې اصطلاحات» يادوي، يقيناً چې هغه په خپله رساله کې ویلي دي چې «ساختمنې ژبه چې اشرافيان له نورو بيلوي... له هغې ژبې رامېنځته شوی چې د ټولو خلکو لپاره مشترکه ده، چې هم بورژوازي ورباندې خبرې کوي او هم صنعتګران، هم ورباندې ښاريان خبرې کوي او هم کليوال.»

د دې سره، لافارګ د هغې مشترکې ژبې شتون او اړتيا قبليوي چې د ټولو خلکو لپاره د پوهېدنې وړ وي او په ښه توګه پوهېږي چې د «اشرافيانو ژبه» او نور ګرډودونه او ځانګړي صنفې اصطلاحات د ټولو خلکو د مشترکې ژبې تابع دي

او ملي ژبې سره تړاو لري. نو گورو چې د ژبې «طبقاتي ځانگړتيا» د اثبات لپاره، لافارگ د سرچينې په توگه کارول، بابيزه هڅه ده.

همدا ډول دې حقيقت ته هم استناد کيږي چې يو وخت په انگلستان کې فنودالونو «د پېريو لپاره» په فرانسوي ژبه خبرې کولې په داسې حال کې چې د خلکو ژبه انگليسي وه. دوی غواړي له دې استناد څخه د ژبې «طبقاتي ځانگړتيا» د ادعا د ثبوتولو او د ملي مشترکې ژبې د اړتيا د شتون سره د مخالفت لپاره گټه پورته کړي. خو دا خبره د دليل پر ځای ډير حکايت ته پاتې کيږي! لومړی، ټولو فنودالونو دغه وخت په فرانسوي ژبې خبرې نه کولې بلکې د انگليس فنودالي طبقې يوې کوچنې جگپوړۍ برخې چې دربار او درباري سياسي غونډو کې يې گډون کوو، په فرانسوي ژبې خبرې کولې. دويم، دا کومه «طبقاتي ژبه» نه وه چې دوي ورباندې غږيدل، بلکې هغه عادي فرانسوي ژبه وه چې ټول فرانسويانو ورباندې غږيدل. دريم، په دې مونږ پوهيږو چې د وخت په تيريدو سره دا فرانسوي ژبه بې له دې چې له ځانه کومه نښه پرېږدي، ورکه شوه او خپل ځای يې انگليسي ژبې ته چې د ټولو خلکو مشترکه ژبه وه، پرېښودو. آيا دا ملگري گمان کوي چې انگليسي فنودالانو «د پېريو لپاره» د ژباړونکو له لارې د انگلستان له خلکو سره اړيکې ټينگولې؟ دوی انگليسي ژبه نه کاروله؟ دغه وخت د انگلستان ټولو خلکو لپاره مشترکه ژبه موجوده نه وه او هغوي گمان کوي چې په انگلستان کې فرانسوي ژبه کومه داسې ژبه وه چې د واکمنې ټولنې له ژبې سره يې توپير درلود او يوازې د انگلستان د اشرافيت په ترلي چاپيريال کې کارېده؟ څرنگه يو څوک کولای شي په داسې حکايتي «استدلالونو» د ټولو خلکو لپاره د مشترکې ژبې اړتيا او شتون رد کړي؟

يو وخت چې په روسيه کې اشرافيت واکمن و، د تزار دربار او د ټولنې واکمنو، فرانسوي ژبې ته ليوالتيا موندله وه. دغه وگړو دا وياړ گڼو چې د روسي خبرو پر مهال فرانسوي گډه کړي او يا هم روسي ژبه په زير فرانسوي گړدود تلفظ کړي. آيا دا دې مانا ورکوي چې دغه مهال په روسيه کې روسي ژبه چې ټولو وگړو ته د پوهيدنې وړ وي، موجوده نه وه؟ آيا ټولو خلکو ته عامه ژبه يوازې يو خيال و او «طبقاتي ژبه» حقيقت و؟

زمونږ ملگري دلته لږ تر لږه دوه تيروتنې کوي:

لومړۍ تير وتننه دا ده چې دوی ژبه د مخبنا سره مغشوشوي. دوي فکر کوي چې له هغه ځايه چې مخبنا طبقاتي ځانگړتيا لري، ژبه هم بايد طبقاتي وي، نه د ټولو وگړو لپاره يوه عامه ژبه. ما مخکې وويل چې ژبه او مخبنا دوه جلا مفهومونه دي او يو مارکسيست نه بايد دا دواړه سره مغشوش کړي.

د دې ملگرو دويمه تيروتنه دا ده چې د بورژوازي او پرولتاريا تر منځ د گټو اختلاف او د دوي تر منځ شديد طبقاتي تضاد؛ د ټولنې د غير متجانس کيدو او د متضادو طبقاتو تر منځ د هر ډول اړيکو د شلیدلو په مانا گڼي. دوی باور لري له هغه ځايه چې واحده ټولنه نوره موجوده نه ده او ټولنه په طبقاتو ويشل شوی نو د ټولنې واحدې ژبې، ملي ژبې ته اړتيا نشته دی. دوی وايي که چيرې واحده اجتماع نلرو او د ټولو وگړو لپاره عامه ژبه نلرو، ملي ژبه نلرو، نو څه پاتې کيږي؟ هغه څه چې پاتې کيږي طبقات او «طبقاتي ژبه» ده.

طبيعي خبره ده چې هره «طبقاتي ژبه» بايد خپل «طبقاتي» گرامر - «پرولتاريایي» گرامر يا «بورژوازي» گرامر - ولري. سمه ده، خو داسې گرامر هيڅ چيرې نشته دی. دا نه شتون زمونږ ملگري نه انديښمن کوي، ځکه چې هغوي باور لري چې دا ډول گرامرونه به د وخت په تيريدو سره راڅرگند شي.

يو مهال زمونږ په هيواد کې داسې «مارکسيستان» هم وو چې ټينگار يې کاوه چې د اکتوبر انقلاب وروسته کومې د ريلې پټلۍ چې پاتې دي هغه بورژوايي پټلۍ دي او مونږ مارکسيستانو ته نه ښايي چې دا پټلۍ وکاروو او بايد ږنگي يې کړو او پر ځای يې «پرولتاريایي» پټلۍ جوړې کړو. د همدې لپاره دې ډول کسانو ته د «غارمېشتو» نوم ورکړل شو.

ښکاره ده چې د ټولنې، طبقاتو او ژبې په اړه دا ډول وروسته پاتې - انارشېستي نظر د مارکسېزم سره هېڅ ډول تړاو نلري. خو بې له شکه چې دا ډول نظر لا زموږ د ځینو مغشوشو ملگرو په ذهنونو کې ځای لري.

البتہ سمه نه ده چې ووايو چې د شديدې طبقاتي مبارزې د شتون له امله، ټولنه په داسې طبقاتو ویشل شوی چې په یوې واحدې ټولنه کې دا طبقات له یو بل سره هېڅ ډول اقتصادي اړیکه نلري. د دې خلاف، تر هغه چې پانگوالی ادامه لري، بورژوازي او پرولتاریا به د پانگوالی نظام د اجزاو په توګه له یو بل سره په ټولو اقتصادي فعالیتونو کې اړیکه ولري. بورژوازي نشي کولای خپل ژوند ته ادامه ورکړي او شتمنه شي، مګر دا چې مردي کارګران تر خپل واک لاندې ولري؛ پرولتاریا هم نشي کولای ژوند وکړي مګر دا چې خپل کاري ځواک په پانگوالو وپلوري. که د طبقاتو تر منځ ټولې اقتصادي اړیکې ودریږي، دا به د ټول تولید د ودریدلو په معنی وي او د ټول تولید ودریدل به د ټولنې د نابودیدو په معنی، د ټولو طبقاتو د نابودیدو په معنی وي. طبیعتاً، هېڅ طبقه په خپل لاس د خپلې نابودۍ غوښتونکې نه ده. پایله دا ده چې طبقاتي مبارزه که هر څومره تیزه او سخته هم وي، دا مبارزه د ټولنې د نابودیدو لامل کیږي نه. یوازې د مارکسېزم په اړه ناپوهي او د ژبې د ځانګړتیا په اړه نه پوهیدنه، زموږ ځینې ملګري د ټولنې د نابودۍ، د «طبقاتي» ژبې او «طبقاتي» ګرامر په اړه افسانه ویلو ته اړ کوي.

د استناد ساحه پراخېږي او لنډن څخه هم ماخذ راوړل کیږي چې لنډن د پانگوالی په واکمنۍ کې پر دوو کلتورونو - بورژوازي او پرولتاریایي کلتور - باور درلود او د پانگوالی په واکمنۍ کې د ملي کلتور شعار یې یو ناسیونالیستي شعار ګڼو. دا خبره سمه ده او لنډن یقیناً چې سم ویل. خو دا خبره د ژبې «طبقاتي ځانګړتیا» سره څه تړاو لري؟ کله چې دا ملګري هغه څه ته چې لنډن د پانگوالی په واکمنۍ کې له دوو جلاوو فرهنگونو څخه یادونه کړی، مراجعه کوي نو غواړي چې په ښکاره ډول لوستونکو ته دا اند په اثبات ورسوي چې په ټولنه کې د دوو بورژوازي او پرولتاریایي فرهنگونو شتون په دې معنی ده چې په دغه ټولنه کې باید دوه طبقاتي ژبې هم ووسي او له هغه ځایه چې ژبه د فرهنگ سره تړاو لري نو دې پایلې ته رسیږي چې لنډن د یوې ملي واحدې ژبې اړتیا رد کړی او پایله دا چې لنډن پر «طبقاتي» ژبو باور لري. کومه تیروتنه چې ملګري یې دلته کوي هغه دا ده چې دوی ژبه د فرهنگ سره ګډوي او مغشوشوي. حال دا چې فرهنگ او ژبه دوه بېلابېل شیان دي. فرهنگ کولای شي بورژوازي یا سوسیالیستي وي خو ژبه د اړیکو د وسیلې په توګه تل د ټولو خلکو لپاره مشترکه ده او کولای شي بورژوازي او سوسیالیستي فرهنگونو ته خدمت وکړي. آیا دا یو حقیقت نه دی چې روسي، اوکرائیني او ازبکي ژبې چې نن د دې ملتونو سوسیالیستي فرهنگ په چوپړ کې دي، د اکتبر انقلاب مخکې د همدې ملتونو د بورژوازي فرهنگ په چوپړ کې وې؟ نتیجه دا ده چې دا ملګري په ښکاره توګه تیروتنه کوي کله چې دې پایلې ته رسیږي چې د دوو فرهنگونو شتون د دوو بېلابېلو «طبقاتي» ژبو د زیږیدنې سبب کیږي او دا د یوې واحې ژبې اړتیا له منځه وړي.

کله چې لنډن د دوو فرهنگونو په اړه غږیږي، په سمه توګه دا موضوع وړاندې کوي چې د دوو فرهنگونو شتون د یوې واحدې ژبې د نفی او د دوو «طبقاتي» ژبو په معنی نه دی، بلکې باید یو واحد ژبه شتون ولري. کله چې باندیستانو پر لنډن تور ولګو چې د ملي ژبې د اړتیا منکر دی څرنگه چې «غیر ملي» فرهنگ نه مني؛ نو لنډن، څرنگه چې موږ پوهیږو، پریکنده اعتراض وکړ او څرګنده یې کړه چې هغه د بورژوازي فرهنگ په وړاندې جنګیږي، نه د ملي ژبو په وړاندې، ځه چې هغه یې اړتیا د مناقشې او مباحثې وړ نه ویني. د حیرانتیا ځای ده چې زموږ یو شمیر دوستان د باندیستانو په پل روان دي.

د واحدې ژبې د اړتیا په اړه چې ځینې ملګري فکر کوي چې لنډن یې منکر و، ښه به دا وي چې د لنډن دا خبره د دې ملګرو غوږونو ته ورسوو:

«ژبه د انسان د اړیکو لپاره ډیره مهمه وسیله ده. د ژبې یووالی او بی ځنده پرمختګ، د معاصر پانګوال نظام سره د متناسبه، آزاده او پراخه سوداګریزو مبادلاتو یو مهم شرط جوړوي. د ژبې یووالی، په بیلابیلو طبقاتو کې د خلکو د آزادو او پراخو ډلو د نژدې کیدو یو مهم شرط دی.»

دا ښکاره کوي چې زموږ ښاغلیو ملګرو د لنډن نظریات په ناسم ډول وړاندې کړي دي. بالاخره، د ستالین خبره رانقلوي. د ستالین څخه دا عبارت نقلوي چې وايي «بورژوازي او د هغه ناسیونالیست ګوندونه په دې پېر کې د دې ملتونو ستر لارښود ځواکونه وو او لا هم دي.» دا خبره سمه ده. هماغه ډول چې پرولتاریا او د هغه د انترناسیونالیستي ګوند د پرولتري فرهنگ رهبري کوي، همدغه ډول بورژوازي او د هغه ناسیونالیست ګوند واقعاً هم د بورژوايي فرهنگ رهبري کوي. خو دا د ژبې «طبقاتي ځانګړتیا» سره څه تړاو لري؟ آیا دا ملګري په دې نه پوهیږي چې ملی ژبه د ملی فرهنگ بڼه ده چې کولای شي هم بورژوازي او هم پرولتاریايي فرهنگونو ته خدمت وکړي؟ آیا زموږ ملګري د مارکسیستانو د دې مهمې فورمول په اړه خبر نه دي چې نننۍ روسي، اکرائیني، بلاروسي او نور فرهنگونه د منځپانګې له پلوه سوسیالیستي او د بڼې له پلوه ملي دي، د ساري په توګه ژبه؟ آیا دوی دا مارکسیستي فورمول قبلوي؟

زموږ د ملګرو تیروتنه په دې کې ده چې دوی د فرهنگ او ژبې په مینځ کې توپیر نه ویني او په دې نه پوهیږي چې د ټولنې د پرمختیا په هر پېر کې فرهنگ د منځپانګې له پلوه بدلون مومي، حال دا چې ژبه د څو پېرونو په بهیر کې اساساً یو ډول پاتې کیږي او نوي او زاړه فرهنگونو، دواړو ته په یو شان خدمت کوي. نو ویلی شو:

الف - ژبه، د خلکو د اړیکو د وسیلې په توګه تل د ټولنې واحد ژبه وه او په راتلونکي کې به هم وي، هغه ژبه چې د ټولنې د ټولو خلکو لپاره مشترکه ده؛

ب - د ګرډودونو او ځانګړو صنفی اصطلاحاتو شتون، نه یوازې د ټولو خلکو لپاره مشترکه ژبه نه نفي کوي بلکې د ملي ژبې د تایید تر څنګ په خپله هم د مشترکې ژبې د یوې ځانګړې په توګه له ملي ژبې پیروي کوي؛

ج - د ژبې په اړه د «طبقاتي ځانګړتیا» فورمول کارونه، یوه تیروتنه ده او په ورته وخت کې یو غیر مارکسیستي فورمول دی.